

~~Karm bhala l-poeta ideali, u, fuq it-tagħlim safi u Nisrani tiegħu, ifasslu l-hajja tagħhom!~~

IT-TIELET XHIEDA TA' QIMA LIL DUN KARM

Minn WALLACE PH. GULIA, LL.D., B.A., B.Sc., Ph.C.,
M.A. (ADMIN.), D.P.A. (LOND)

IL-ĠMIEL fil-poezija ta' Dun Karm huwa bħal għabra fina ta' nida li tixxered ma' kullimkien. Insibuh fid-deskrizzjonijiet Virgiljani tar-raba', tal-widien, tal-kampanja Maltija waqt li jgħanni lit-Tiffa tar-Raba', lis-Silla, lill-Ġunju; insibuh fl-apprezzament storiku ta' ġensna li wassal għall-poeziji sublimi tat-VIII ta' Settembru, tal-E. Boats, tas-sunetti *Għal Dun Mikiel Xerri, Wied Qirda u Nhar San Ġwann*. Fl-imhabba għal dak kollu li hu Malti nsibu l-ġmiel patrijottiku bħal meta tħoss il-poeta-interpretu tal-poplu jistqarr:

*Izda daqsek lil hadd, O Malta tiegħi,
għax int biss ommi, inti tajtni l-isem,
u għadmek għadmi, u demmek ji ġri miegħi.*

Imbagħad hemm il-ġmiel tal-fantazija li f'Dun Karm hija dejjem marbuta mar-realtà tal-hajja – fantazija li tgħaġġbek u ssaħħrek għax ma tisten-nihiex u turik kemm il-bniedem, ukoll jekk kolt, huwa superficjali hdejn l-intwizzjoni tal-poeta msahhar, Hu, bhala eżempju, is-sunett *Bjuda*: kif iġhaddi mill-bjuda tal-ġizimin għal dak tas-silġ u tal-qamar biex fl-aħhar jasal, f'sintesi reliġjuża tal-għaġeb, fil-bjuda tax-xhubija ta' Omm il-Feddej; jew inkella *Univers Ieħor*, fejn ilaqqa' il-wiċċ tat-tarbija mal-wiċċ tal-Omm tal-Hallieq:

*'U minn dak l-Univers ta' tieba u dija
li jiddi helu fuq il-wiċċ ta' mara
Alla jixref u jidhok lit-tarbija.'*

Insibuh il-ġmiel fil-poezija ta' Dun Karm fil-hlewwa tas-sentiment li jġieghlek tħoss mal-poeta, taqsam miegħu l-ferh u n-niket, ngħidu ahna f'*Dell u Diya* dik iċ-ċanfira mqanqla lil dawk li ma hamlux l-għanja tiegħu safja tfawwar fl-ilsien tal-omm li tatna isimha; naqsmu miegħu il-

biza' ta' l-imghoddi u ta' li ġej bħal f'*Il-Ġerreġja u Jien*; naqsmu miegħu l-imħabba lejn ommu, bħal fil-ġawhra *Int ma Terġax* u l-ġibda lejn hlejqa ċkejna li serqitlu qalbu f'*Lil Kanarin Tiegħi*. Kullimkien tħoss is-sentiment fin, tajjeb, magħżul, milqut; għax kollox f'Dun Karm jixghel fil-ġmiel tad-dawl tar-reliġjon li ħabb u għex u għallem u jibqa' jgħallem. Il-kobor tal-Knisja, l-immortalità tar-ruħ, ir-rebħa tat-tajjeb, Ġesù fil-ħajja Maltija ta' kull jum, il-Madonna li tħares fuq kulħadd mill-quċċata ħadra taċ-ċimiteru tal-Addolorata, jidhru fil-ġmiel tagħhom kollu fil-versi tiegħu. Għalhekk xieraq li ngħidu li Dun Karm huwa l-aħjar u l-aqwa interpretu taċ-ċiviltà Maltija – kattolika, familjari, storika, pastorali – li ntemmet mal-gwerra li għaddejna minnha u li ma terġa' fostna qatt.

U dan il-ġmiel kollu huwa mfiesser fi ġmiel ta' kliem u frażijiet u epigrammi u ritmi u lwien u melodiji li jinbidlu minn waqt għal iehor u minn għanja għal oħra kif naraw f'*Alla Mbux Hekk, Warda li Tgħid Ġrajjietha* u *Non Omnis Moriar*. Kullimkien tħoss id-daqqa tal-imghallem – hekk li fil-Malti għalih biss nistgħu ngħidu, kif fl-Ingliż aktarx li għal Shakespeare biss nistgħu ngħidu – li jaf il-valur intrinsiku ta' kull kelma, li b'kull kelma jilgħab u b'kull kelma jinqeda biex ifisser b'carezza liema bħala il-ħsus tas-sens, it-taħwid tal-ħsieb u x-xenqat tar-ruħ, magħluqa bejn is-sens u l-ħsieb.

Dan fuq il-ġmiel fil-poeżija tal-poeta tagħna. X'nistgħu ngħidu fuq il-qawwa tagħha? Haġa waħda biss: Erġgħu aqraw *L-Jien u lil Hinn Minnu* – poema filosofiku – poema li jħabbatha mad-*Dei Sepolcri* tal-Foscolo u joqgħod tajjeb hdejn l-aqwa xogħlijiet letterarji ta' l-istess sura Ingliża. Quddiem dan il-kobor il-kliem jieqaf u l-kritiku joqgħod f'postu.

~~XHIEDA TA' QIMA LIL DUN KARM~~

~~Mill-PROFESSUR J.A. MANCHÈ, C.B.E., B.Sc., M.D., LL.D.Hon. (W.Ont.)~~

~~Rettur u Vċi-Kancellier tal-Università Rjali ta' Malta~~

~~Hija haġa wisq xierqa li min jaħdem għal pajjiżu u jagħmel il-ġid ikun magħdud bħala benefattur tal-poplu. U xogħlu għandu ikun apprezzat, u mogħti l-piż li jistħoqqu.~~

~~U min jista' jieħad li wieħed minn dawn in-nies li għaddew haġjithom jaħdmu għal art twelidhom b'ħilthom kollha ma huwiex il-Poeta Nazzjonali Malti, Dun Karm Psaila? Alla tah l-għomor u Dun Karm ma heliex mument~~